

కాశీరత్నం

నిడదవోలు మాలతి

"బాబూ, ఒక్కడుక్క కాఫీ పోస్తావా?"

అప్పుడే కాలేజీనుంచి వచ్చి వరండాలో కాఫీగ్లాసు పట్టుకుని ఆయాసపడుతున్న నేను ఆకొత్త బిచ్చగాడివేపు చూశాను వింతగా. కాలపురుషుడి వినోదకేళి కాకపోతే మాదాకబళం, గుక్కెడుగంజీనీళ్ళూ, యాచించే రోజులు పోయి, కాఫీకీ, సిగరెట్లకీ చెయ్యి చాచే రోజు రావడం ఏమిటి? వృత్తికి యాచనైనా మనది మనిషిగానే కదా అని కాబోలు ... కానీ, మరుక్షణం నాలో చిరాకు పరాకు చిత్తగించింది.

"ఏమిటయ్యా ఆలోచిస్తున్నావు? నువ్వు ఎంతమందికి ఎన్నిమార్లు హోటళ్ళలో ఇప్పించేవో, ఎంతమందిదగ్గర పుచ్చుకున్నావో? అంత ముందూ వెనకా చూడ్డానికి నేనేమైనా నీ ఆస్తి అడిగేనా? ఆదాయం అడిగానా? కాదూ పోదూ అంటే నీ ఇంటిపడుచుని కోరేనా?" పొదలమీసాల్లోంచి ముసిముసి నవ్వులు కురిపించడం అంతచిరాకులోనూ నన్ను మురిపించింది.

మనిషిని మరోమారు చూశాను. అనకాపల్లి బాణాకర్తలా నిలవేస్తే నలుగురికీ జవాబు చెప్పేలా వున్నాడు. ముసలితనం ముంచుకొస్తున్నా పడచుదనపు కొసమెరుపులు ఇంకా కొసరుతున్నట్టే వుంది. అరవై దాటేసినా హాయిగా నవ్వుతూ రాజెవరి కొడుకన్నంత ధీమాగా నిలబడి, గుక్కెడు కాఫీ కోసం వెండిగ్లాసు పట్టుకు వచ్చిన ఆవృద్ధుడిని చూస్తే మనస్సు ఎందుకో క్షణకాలం పరవశించింది.

"ఏం కాఫీ లేకపోతే వుండలేవా?" అని అడగాలనిపించినా, పెదిమ కదిపే ఓపికలేక మౌనంగానే నాగ్లాసు అతనిగ్లాసులోకి వంచాను. నామనస్సులో మాట కనిపెట్టినట్టు, "నాక్కాదు బాబూ" అన్నాడు.

నాభావం కనిపెట్టాడన్న బాధా, అడగనిప్రశ్నకు జవాబు చెప్పేడన్న కోపం, ఇహ ఇప్పుడు "ఇంటికాడ జోరంతో పడున్న ఏముసిల్లాని" కథో మొదలుపెడతాడేమోనన్న చిరాకూ మేళవించగా, "సర్దే,,వెళ్లు" అన్నాను.

"కోపం ఎందుకయ్యా? అసలు కథ తెలిస్తే అలా కసిరేవాడివా? కంట తడి పెట్టవా?"

"షటప్" అనబోయి ఆగిపోయాను. ఒక్కొక్క మొహం చూస్తే తిట్టడం కూడా కష్టమే.

తాత నవ్వేడు.

ఛీ, ఛీ, తలతీసినపని. మనస్సులో మాట మొహంలో చదివేస్తున్నాడు. పండితుడిలా మాటాడుతున్నాడు. అంతా వింతగా వుంది.

తెగించి అడిగాను, "ఎవరు నువ్వు?"

"నేనా?" మళ్ళీ అదే నవ్వు.

"ఏం, కేసు పెడతావా? రామదాసంట్ తేలీని పోలీసు లేడు. పనిప్పిస్తావా? చేయలేని పని లేదు. నీకు కాలక్షేపం అని అడిగితే మటుకు నాసంగతి కనుక్కోలేవు," పందెంవేసినట్టు మందహాసం చేసేడు, కనుబొమ్మలు ఎగరేసి.

నేను మాటాడలేదు.

తాత వెనక్కు తిరిగి మళ్ళీ గిరుక్కున ఇటు తిరిగేడు, "అయితే ఇది ఏనెల బాబూ?"

"నవంబరు" అన్నాను ముక్తసరిగా.

"తెలుగులో చెప్పు," అన్నాడు తాత.

"నాకు తెలీదు."

మళ్ళీ అదే నవ్వు. "నెలలుకూడా తెలిక ఏంచదివావు? పిల్లలకి ఏంచెప్పతావు?"

నాకు ఒళ్లు మండింది. "పంచాంగం కాదులే," అన్నాను పళ్లు గిట్టకరిచి.

తాత నామాట వినిపించుకున్నట్టు లేదు. వేళ్లు గుణించుకున్నాడు. కళ్లు మూసుకున్నాడు. ఏదో గుర్తుకొచ్చినట్టు గబగబా గేటువేపు నడిచాడు. ఏగోడో అడ్డం తగిలినట్టు గతుక్కుమని కుడివేపు తిరిగి మూడడుగులు వేశాడు. అక్కడ ఓ చదరపుటడుగుమేర పరీక్షగా చూడసాగాడు.

ఓరెండు నిమిషాలు గడిచాయి. అక్కడ మామిడిచెట్టే మొలిపిస్తాడో! చెవులపిల్లినే పుట్టిస్తాడో! ఎదురుచూస్తున్నాను.

"చూశావా ఇక్కడ? ఈవేళకి మూడోరోజున మొక్క మొలుస్తుంది. నామాట పొల్లు పోదు. జరిగింది చెరిగిపోదు. మణమ్మకథ కల్ల గాదయ్యా. ఆతల్లి దేవత. నమ్మినవాళ్లు నమ్మరు. నమ్మనివాళ్లు ఆతల్లే చెబుతుంది," తాత నావేపు చూడకుండానే గొణుక్కుంటూ చేతిలో కాపీ అక్కడ పోశాడు.

"అదేమిటి, కాపీ పారబోస్తావు? ఒంటిమీద తెలివి లేదా? బుద్ధి పనిచెయ్యడంలేదా?" గట్టిగా ఆడిగేను, నాకూ తనకూ కాకుండా నేలపాలయిన ఆ జీవనగంగను తలుచుకుని.

తాత మెల్లిగా వచ్చి అరుగుమీద స్తంభాన్ని ఆనుకుని చతికిలబడ్డాడు.

"బాబూ దేవుడంటే ఏమిటి? దేవుడంటే మంచితనమే. మనం ఉండిపోం. మాట ఉండిపోతాది. ఆలాటిపిల్ల మామణమ్మ. పేరులాగే రూపం. మణిదీపంలా మెరిసిపోయేది. గట్టిగా చూస్తే కందిపోతుందనిపించేట్టుండేది. దానికి తగినగుణం. ఎందుకయ్యా మనమూ బతికేం. తాను ఓబతుకే తవుడూ ఓరోట్టే అన్నట్టు. హంసలా ఆర్పెల్లు బతికినా చాలు. మామణమ్మ అలాగే మెరుపులా క్షణం బతికింది. ఆక్షణంలోనే అందరిచేతా అవుననిపించుకుంది. పెళ్లివాటికి పద్నాలుగేళ్లు. పట్టుమని నాలుగు నెలలయినా కాకుండా బూడిదయిపోయింది. ఈచేతులతోనే మట్టి చేసేశాను," తాత పైపంచె అంచులతో కళ్లు తుడుచుకున్నాడు.

"నీకేం కావాలి తాతా?" అన్నాను. నామనసు ఆర్తమయింది.

"ఏం కావాలి బాబూ? ఎవరైనా ఎవరికైనా ఏటవుతారు? ఎత్తింది మనిషిజన్మ. ఇన్నాన్ బాబూ. ఆటల్లోనైనా ఒకరిని మాట అని ఎరగదు. కలలోనైనా ఎదటి చెరుపు కోరలేదు. దేహి అన్నవాడికి నాస్తి అనలేదు. ఇల్లు గుల్లయిపోతోందని తల్లి గోలేడితే, నువ్వు సంపాదించేవా అని నిలదీసింది. నేనివ్వకపోతే ఉండిపోతుండా అని దండించింది. పదేళ్లయినా లేని ఆపిల్ల తీర్పులకు అయినపెద్దలే తలలొంచుకునేవారు."

అంతలో ఏదో ములిగిపోయినట్టు తాత తుళ్లిపడి, "వస్తానయ్యా" అంటూ వెళ్లిపోయాడు. మరోపనిలేని నేను ముగ్ధమోహనమూర్తి, భువనైకసుందరి, సుగుణఖని, ధీమంతురాలు అయిన ఆ చిన్నారిని ఊహిస్తూ, ఆచిరంజీవికి మూడురోజులనాడు మొలవబోయే మొక్కకి సంబంధం వెతుకుతున్నాను.

వారంరోజులయింది. పనిలేని నామనసు వెనక్కు తిరిగింది. వీధివాకిలికి మూడడుగులదూరంలో కాంపౌండుగోడకి దగ్గరగా జానెడుతీగ తోకమీద నిలబడిన పసిరికలా ఊగుతూ నాదృష్టికి తగిలింది. అట్టే చూస్తూ వుండిపోయేను. కొత్తస్పృంగులా కొన ఉంగరాలు తిరిగి నీరెండలో నిగనిగలాడతోంది. అప్పుడే విడ్డ మూడాకులు ముచ్చటగా ముదురురంగు పులుముకుంటున్నాయి అలవాటులేని ఆర్దిష్టలా. దేవుడు బొత్తిగా లేడన్నమాట నిజం కాదేమో! ఎక్కడా గొప్పు తవ్వినజాడ లేదు. విత్తు నాటిన ఆనవాలు లేదు. ఈమొలకకు నారు పోసిన మాలి ఎవడు? నీరు పోసే దాత ఎవడు?

గేటుచప్పుడుకు అటు తిరిగాను. తాత! నాలుగు పాతవెదుళ్లు పట్టుకువచ్చాడు.

"దానికి పందిరి వేస్తావా?" అన్నాను. అందులో అతనికి వున్న ఆసక్తి ఇంకా నాకు ఆశ్చర్యమేమరి!

"అవునయ్యా! ఇది ఇప్పటిదా? మీసాలు మొలవకముందు వచ్చానిక్కడికి. కొసకాలానికి కాకుండా పోతానా? ఆతల్లి వెళ్లిపోతూ చెప్పింది, 'తాతా అదే నేననుకో. కనిపెట్టి చూసుకో' అని."..

తాత పనిలో మునిగిపోయాడు. నేను కొంచెందూరంలో నిల్చుని చూస్తున్నాను.

"ఇంతకూ ఆమొక్క ఎలా వచ్చిందో చెప్పేవుకావు," అన్నాను.

చేతిలో బొరిగె పక్కకు పెట్టి వెనక్కు తిరిగేడు తాత. "మాతల్లి వాక్కుద్ది బాబూ. ఏదేవతో శాపవశంచేత ఈభూమ్మీద పుట్టిందనుకున్నాం. మొదట అందరిలాగే నేనూ నమ్మలేదయ్యా. చేసినపాపం చెబితే పోతుందంటారు. గోరంతలు కొండంతలు చేస్తారు. అందిస్తే అట్లుకుపోతారు. ఇలాటికతలు మొదలుపెడితే పాదరసంలా పాకిపోతాయనుకున్నాను. కాని ఒకరోజు బాబూ చూడం ...తా కరకర కరకరలాడిపోనాది. ఆకరికి బరిందలేక బావిలోకి దూకేశాను. బతుకుతానంటే గింజలెట్టదు పాడులోకం చస్తానంటే ఒల్లకుండదు. పదిమందీ కలిసి పైకి లాగేశారు. ఆడుట్టుపట్టు ఆడుకుంటున్న మణమ్మ నన్ను చూసి పక్కన నవ్వింది. 'నీకేం జబ్బు. ఈపండు తిను, పరమాత్మను తలుచుకో. రేపు మాయింట విందుకు రా' అంది తనచేతిలో పండు నాచేతిలో పెడుతూ. అంతే. అందులో మాయేంటో నాకిప్పటికీ అంతు చిక్కలేదు. మంత్రించినట్టు మాయమయిపోయింది నాకడుపులో నొప్పి. ఆరోజు ఆరుబళ్ల బియ్యపు బస్తాలు అవలీలగా మోసేశాను."

నాకు కాళ్లు పీకుతున్నాయి. అసలు సంగతికి ఎప్పుడు వస్తాడోనని ఎదురుచూస్తున్నాను. కర్రగుర్రంలా ముందుకీ వెనక్కి ఎంత ఊగినా అంగుళం ముందుకీ జరగలేదు కదా!

"వాడ వాడంతా ఒక్కతాటిమీద నడిచాం. ఆవిడ వాక్కే వేదం. పలుకే బంగారం. కాని ఎన్నాళ్లో జరగలేదలాగ. చెట్టి చెడకాలానికి కుక్కమూలిపిందెలని వూరికే అన్నారా? యాదవకులంలో ముసలం ఎవడో లేచాడు. చెరుకుగడలా ఎదిగిపోతున్న పిల్లని ఎన్నాళ్లు ఇంట్లో పెట్టుకుంటావని. ఆపిల్ల ఆమూర్తుణ్ణి చూసి నవ్వింది.

" 'నాకు పెళ్లేమిటయ్యా! నేను సతీదేవిని. ఆయుస్సే లేదు నాకు. సంసారం ఏమిటి? నీకు కావాలంటే నిక్షేపంలాటి పిల్ల వుంది. చూపిస్తాను. కాదంటే వాడే లేదు' అంది. కాని లోకం, బాబూ, ఆతండ్రి తలెత్తుకు తిరిగేరోజు కరువైపోయింది.

'సతా, యతా?' అంటూ వేళాకోళం మొదలుపెట్టారు. ఏదో మాయచేస్తూందని గోల పెట్టారు. అంతు తేలుస్తాం అని కొందరు ముందుకొచ్చారు. ఓరోజు తెల్లారేసరికి ఇంటిముందు పోగయ్యారు. ఏమిటి నీగొప్పని ఎదురు తిరిగారు.

తండ్రి వచ్చి ఆపిల్ల చేతులు పట్టుకుని కళ్లనీళ్లతో ప్రశ్నించాడు, 'అమ్మా, ఇప్పుడు మార్గం ఏమిటో నువ్వే చెప్పు. ఒప్పయినా పదిమందిని ఒప్పించినప్పుడే రాణిస్తుంది. ఇంత తెలిసిననీకు ఇది లేలీదా?' అని.

"మణమ్మ అందర్నీ ఆవలోకించింది. మందహాసం చేసింది. 'సరే కాగల కార్యం గంధర్వులే తీరుస్తారు. మీఇష్టం వచ్చినట్టే కానివ్వండి. ఆపైన మీరు విచారించవద్దు. ఆపనమ్మకం ద్వాపరయుగంలోనే ప్రారంభమయింది. ఇప్పుడు మిమ్మల్ని నేను తప్పుపట్టను. అయినా చెబుతున్నాను. ఈకాఫీ ఇక్కడ పోస్తున్నాను. ఈవేళకి ఏడోరోజున ఇక్కడ కాశీరత్నం తీగె మొలుస్తుంది. దాని ఆయుస్సే నాఆయుస్సు' అంది. ప్రజలు నిశ్చిష్టులయి నిలబడిపోయారు. ఒక్కరికీ నోట మాట రాలేదు. బుద్ధి పనిచేయలేదు. ఆముఖంలో దివ్యవర్చస్సు కన్నార్పకుండా చూస్తూ నిల్చుండిపోయారు. కాలిబొటనవేలితో నేల చివ్వి తాగుతున్న కాఫీ పారబోసింది. సకీగ్గా ఇదే స్థలం. ఉత్తములలీలలు చిన్నబుద్ధులకు అందవు. కాఫీ పోస్తే మొక్క మొలవడమేమిటని నలుగురూ నాలుగు విధాలా అనుకున్నారు. నిజం చెప్పొద్దూ, నాకూ చిత్రంగానే తోచింది. ఆదీ కాకా మా మణమ్మ విషయంలో కాఫీకీ ప్రాణానికి లంకెయి టిప్పానుకదా పెద్దలచైదాలు చిన్నలకగమ్యగోచరమని. వలాటివాళ్లకర్థం అయ్యేదల్లా కాకి వాలడానకీ తాటిపండు రాలడానికీ లంగరెయ్యడమే!.

"ఆపెద్దాయన వేట సాగిస్తూనే వున్నాడు. ఈపిల్ల చిదానందమూర్తిలా నిశ్చింతగా తిరుగుతూనేవుంది. అయితే ఆఅమ్మాయి అన్నరోజుకు కాశీరత్నం మొక్క మొలవడం అందర్నీ అవాక్ చేసింది. సవాలు చేసినవాళ్లందా పరారి అయ్యేరు. కాని, మాట పడినమనస్సు తిరగబడక ఉరుకోదు. ఉరూరా తిరిగి తిరిగి వేసారిన ఆపెద్దమనిషి, తండ్రి, మణమ్మ ముందు దిగాలుపడి నిలబడ్డాడు. "నువ్వేదో మాయలమారివనీ, నూకు క్షుద్రదేవతలు వశం అనీ లోకమంతా గగ్గోలు పెడుతోంది. నిన్ను చేసుకోడానికి మగాడన్నవాడు ఎవరూ ముందుకు రావడంలేదు. ఇంత తెలిసినదానివి ఇది తెలీదా. నీకు తాళి కట్టి ధీరుడెవరో నువ్వే చెప్పు" అని అడిగాడు.

"కాశీరత్నం కెనలు ఒడుపుగా పందిరిమీదికెక్కిస్తున్న మణమ్మ ఘక్కున నవ్వింది. 'ముందే అడగకపోయినావా? పొరుగుగ్రామంలో పాపయ్యగారిని కనుక్కో' అంది. తండ్రి తెల్లబోయాడు. నలుగురూ ముక్కున వేలేసుకున్నారు. ఆరా తీస్తే ఆబద్ధం కాదని తెలింది. ఆఊరి మోతుబరి పాపయ్య. ఆయనగారి మూడోకొడుకు ఉక్కుచువ్వలాటి యువకుడు అమ్మాయిని చూడకుండానే చేసుకోడానికి సిద్ధపడ్డాడు. 'నానెత్తిన పాలవాన పడిందని' ఆ తండ్రి ముక్కిటిదేవతలకూ దండాలు పెట్టుకున్నాడు. పెళ్లి అయిందనిపించేసరికి పెద్దలంతా తలపుకోచ్చేరు."

తాత నిట్టూర్చాడు, అలుపు తీర్చుకోడానికి కాబోలు. నేను మటుకు ఆలస్యం భరించలేకపోతున్నాను. డిటిక్టివ్ నవలలు కూడా చివరిపేజీ మొదట చదివేసే తత్వం నాది. ఎంత ముసలివాడైనా ఇంత నానిస్తే ఎలా భరించడం?

"అసలు ఆఖరికి ఏంజరిగింది?" అన్నాను.

"అయిపోయింది," అన్నాడు తాత.

"అది కాదు," అన్నాను క్షమాపణగా.

తాత మటుకు తీవ్రంగానే వుండిపోయాడు. "నిజమేనయ్యా! ఆరోజుతో అంతా అయిపోయింది. పోతూ పోతూ మణమ్మ 'మొక్క చూసుకో' అంది. అంతే. మళ్ళీ ఆతల్లి ఈగడ్డమీద పాదం మోపలేదు. ఆనాడు ఋష్యశృంగుణ్ణి తీసుకోచ్చినట్టు మభామిమీద పంటలు పండడానికి, మాగుంటల్లో వానజల్లు కురిపించడానికి తెచ్చుకున్నాం. మాపని కాగానే పంపించేసేం."

జరిగిన అకృత్యాలకి స్వయంగా తను బాధ్యత వహిస్తూ బాధపడుతున్న ఆవృద్ధుణ్ణి చూసి జాలి పడాలో నిరసించాలో నాకే తెలీలేదు.

"వస్తా బాబూ," అనేసి వెళ్లిపోయాడతను. నాకు విసుగేసింది. మరి ఈమధ్య వచ్చే సీరియల్స్ లాగ ఇదేమిటి?

సూపర్ హిస్టోరీ తోటలా కాశీరత్నం తీగె ననలు తోడిగి కొలు సాగి హుషారుగా అల్లుకు పోతూంది. తాత రోజూ వచ్చి దానికి సకలసపర్యలా చేసి వెడుతున్నాడు. దానికి కాఫీయే పోస్తున్నాడో గ్రేప్ మిక్స్చరే పోస్తున్నాడో ఎప్పుడైనా అనుమానం వచ్చినా అడిగే ఓపిక నాకు లేకపోయింది.

ఓనెల రోజులయిందేమో. ఆవేళ మామూలుగానే నేను వరండాలో కూర్చున్నాను.

తాత వచ్చి కాశీరత్నం పందిరిని పలకరించి, రోజులా వెంటనే వెళఅలిపోలేదు. ఆలా చూస్తూ నిలబడిపోయేడు.

"ఏం తాతా! నీ మణమ్మకి ఎక్కడైనా దెబ్బ తగిలిందా?" అన్నాను హేళనగా.

తాత మౌనంగా ఇటు రా అన్నట్టు సాంజ్ చేసేడు. ఆతని ప్రవర్తనలో నిర్లక్ష్యానికి నాఆత్మగౌరవం దెబ్బదినా, మొదటితప్పుకింద క్షమించి అక్కడికి వెళ్లేను.

"చూడు. ఇది మొదలు. ఇలా వాడిపోతుంది. ఇంక పువ్వులుండవు," అన్నాడు.

నిజమే. కొన్ని కొనులు విరిగినట్టున్నాయి. కొన్ని రెమ్మలు రాలిపోయాయి. చాలామటుకు వసివాడి వుంది. కాని పందిరినిండా మొగ్గలు వున్నాయి.

"ఎందుకని?" అన్నాను, అదడివేపు తిరిగి. తరులతాగుల్మాదులగూర్చి నాకు తెలిసింది నిండుసున్నా.

"చెప్పేను కదయ్యా. మణమ్మ ముందే చెప్పింది పెళ్లికీ తనకీ పడదని. ఆలాగే అయింది. వారాలూ, వర్షాలూ అన్నీ చూసుకుని, పసుపుకుంకుమలతో, సారెచీరెలతో అపురూపంగా పెంచుకున్న కూతుర్ని అత్తవారింటికి పంపించేరు. కాని అచ్చిరావద్దూ. కర్మశేషం ఉండిపోయి ఈభూమ్మీద పుట్టినతల్లికి మానవధర్మాలతో పనేమిటి? అయితే అక్కడ ఆసంగతి గ్రహించినవాళ్ళేరి? అమ్మాయి అదోలా ఉంటుందని బోరెత్తిపోయేరే కాని అసలు విషయం ఆరా తీసినవారే లేకపోయారు. అల్లుడు మటుకు ఏమీ అనేవాడు కాడట.

అత్తగారూ, ఆడబడుచులూ, తోడికోడళ్లూ, బావగార్లూ, ఇరుగుపొరుగువారూ కాకుల్లా పొడిచేస్తున్నా, ఆమెభర్త మాత్రం అటుగానీ ఇటు గానీ పెదవి కదపలేదట. ఆలాగే పరమయోగిలా నిశ్శబ్దంగా వుండిపోయేట్ట. మిగిలినవాళ్లు మాత్రం ఉడికిపోయేరు ...

"మొదట్లో అంతా ఇంకా చిన్నతనం వదల్లేదు అనుకున్నారు. ధగ్గర కూర్చుని సుద్దులు చెప్పసాగేరు. కని ఆలమ్మాయిలో చలనం లేదు. వేళ్ళి ఎనరైనా పెడితే తినేది, లేకపోతే లేదు. అలా పెరట్లో తులసిమ1క్కదగ్గర కూచునేది. రాత్రి నిద్ర లేదు. పగలు భోజనం లేదు. 'ఇంటిమీద బెంగపెట్టుకున్నావా?' అని అడిగారు. లేదంది. ఆఖరికి మనసునలేని మనువేమోనని అనుమానపడ్డారు. కలకల్లాడుతూ నట్టింట నడయాడవలసిన కొత్తకోడలు మూతి ముడుచుక్కూచుంటే ఎవరికి మాత్రం మనసు విరగదా అని విసుగుకున్నారుట. ఆపిల్ల మాత్రం దేనికి జవాబు చెప్పలేదు.

"అలా రోజులు గడుస్తూ వున్నాయి. ఆపిల్ల అక్కడ నిద్రాహారాలు మాని ఆలా శల్యమయిపోతూంది. ఇక్కడ ఈమొక్క ఇలా వాడిపోతూనే వుంది,"

"అదేమిటి?" గతుక్కుమన్నాను.

"అదే బాబూ! అందరం ఆశ్చర్యపోయింది. అక్కడ ఆలమ్మాయి భోజనం మానేసినరోజునే ఇక్కడ ఈలత వాడిపోడం మొదలయింది. మరి పదిహేనురోజులనాడు అక్కడ మణమ్మ మొహం తిరిగిపడిపోయింది. అదేరోజున ఇక్కడ ఈమొక్క పూలు పూయడం మానేసింది. అంతే ... ఆతరవాత నెలరోజులైనా కాలేదు. ఒక్కరోజులో నిలువునా ఎండిపోయింది ..."

తాత గుక్కతిప్పుకోలేక మొహం కప్పుకున్నాడు పైపంచెతో. ... నేను ఎంతసేపు అలా వుండిపోయేనో!

"రేపటినుండీ ఈమొక్క పుయ్యదు," తనలో తను గొణుక్కుంటూ వెళ్లిపోయాడు తాత.

పందిరివేపు చూశాను. గులాబీముళ్లలా నిలువుగా, నున్నగా, నిగనిగలాడుతూ మొగ్గలు కనిపించాయి. కొన్ని ఇవాళ పూసి వాడిపోయాయి. కొన్ని రేపు విడాలి. విడితీరాలి. తాత సరిగ్గా చూడలేదా?

రాత్రంతా అవే ఆలోచనలు. ఎంత తొందరగా లేద్దామనుకున్నా, అలవాటయిన వేళ తప్పలేదు. ఇంగ్లీషులో వార్తలు వింటుంటేబాత్తుగా కాశీరత్నంపువ్వులసంగతి జ్ఞాపకం వచ్చింది. వరండాలోకి వెళ్తూ ఫలితాలకోసం చూసే పరిశోధకుడిలా కంగారుపడిపోయేను.

డామిట్! పువ్వులు లేవు!

"ఇంద, కాఫీ," అమ్మమాట విని వెనక్కి తిరిగేను.

అమ్మ తెల్లబోయి, "అదేమిటా, అలా వున్నావేమిటి? ఏమయింది?" అంది కంగారు పడిపోతూ.

అవును, ఏమయింది? ఏమయింది? "ఏంలేదు" అన్నాను.

"మరి అలా వున్నావేం?"

"ఏంలేదు," అని, కాఫీ తీసుకున్నాను. తాగబోతూంటే, ఎవరో చేతిమీద కొట్టినట్టయింది.

అమ్మకి ఒకటే కంగారు. "ఏమిటా, ఒంట్లో బాగులేదా? ఏదీ చెప్పకపోతే ఎలా తెలుస్తుంది?"

"అది కాదమ్మా, మణమ్మకథ నీకు తెలీదు." ఆకథ నేనే కనిపెట్టినట్టి అనిపించింది నాప్రాణానికి.

"మణమ్మెవరూ?" అమ్మకి ఇట్టే అనుమానం వస్తుంది.

"అదే .."

"ఏదీ?"

"అదే .. ఆకాశీరత్నంమొక్కసంగతి తెలుసా?"

అమ్మ 'హమ్మయ్య' అన్నట్టు నిట్టూర్చింది. కాని ఇంకా ఆశ్చర్యమే. "ఏమయిందిప్పుడూ?" అంటే అమ్మకి కొంతలో కొంతయినా తెలుసన్నమాట.

కాలరు సర్దుకుని, కాలజ్ఞానతత్వాలు బోధించినట్టు ధ్వనిస్తూ, "అది ఎవరో ఒక సత్యచరిత్ర వేసినమొక్కట. ఆఅమ్మాయికి ప్రతిరూపంట ఆమొక్క," అని చెప్పాను.

అప్పుడే టిఫిను తీసుకొస్తున్న అక్కయ్య ఫక్కున నవ్వింది. "... అని ఎవరూ చెప్పింది? తాతేనా?" అంది నవ్వుతూనే వుంది.

నేను తెల్లమొహం వేశాను. నేను డోకా తిన్నానా?

"ముసిలాడయినా చిలిపితనం పోలేదు. కథలు చెప్పడంలో దిట్ట," అంది అమ్మ.

"కథా11"

"మరి అంతలో వుంది మన జనరల్ నాలెడ్జి. ఓనమాలు దిద్దనివాడు కాజాలు తినిపించాడు తమరిచేత," అక్కయ్య నవ్వుతూనే వుంది.

నాకు మటుకు నమ్మకం కలగలేదు. పైగా మరో సందేహం. మెల్లిగా అక్కయ్యపక్కన చేరి జవాబు రాబట్టేసరికి మరో మూడురోజులు పట్టింది. మురిపించి, మురిపించి అసలు రహస్యం చెప్పింది.

"పువ్వులా? ... ఇంటావిడ వూరినించి తిరిగి వచ్చింది చూడలేదా? పూజకని తిరుక్షవరం చేసేస్తుంది తెల్లారగట్టి లేచి. తమరు దొరలపాషనులో తొమ్మిదిగంటలకి లేచి చూస్తే మొండిమొక్క దర్శనమిస్తుంది ..."

(నవంబరు 5, 1966, ఆంధ్రప్రభ సచిత్రవారపత్రికలో ప్రచురితం.)